



## پشاور زلمی نے ملتان سلطانز کو چھ وکٹوں سے شکست دے دی

کراچی، 23 فروری 2021ء:

کراچی میں جاری ایچ بی ایل پی ایس ایل کے پانچویں میچ میں پشاور زلمی نے دلچسپ مقابلے کے بعد ملتان سلطانز کو 6 وکٹوں سے شکست دے دی۔ فاتح ٹیم نے 194 رنز کا مطلوبہ ہدف 19 اوورز میں چار وکٹوں کے نقصان پر حاصل کر لیا۔

پشاور زلمی کے بیٹسمین ٹام کیڈمور کو 32 گیندوں پر 53 رنز کی بہترین اننگز کھیلنے پر مین آف دی میچ قرار دیا گیا۔

مطلوبہ ہدف کے تعاقب میں پشاور زلمی نے اپنی اننگز کا پر اعتماد آغاز کیا تو اوپنرز کامران اکمل اور امام الحق نے 57 رنز کی ابتدائی شراکت قائم کی۔ کامران اکمل دو چھکوں اور پانچ چوکوں کی مدد سے 37 رنز بنا کر عثمان قادر کی گیند پر ایل بی ڈبلیو آؤٹ ہو گئے۔

کریز پر موجود امام الحق نے نئے آنے والے بیٹسمین ٹام کیڈمور کے ساتھ مل کر رنز بنانے کا سلسلہ جاری رکھا۔ وہ پانچ چوکوں کی مدد سے 48 رنز بنا کر کارلوس بریتھ ویٹ کے ہاتھوں رن آؤٹ ہو گئے۔ ٹام کیڈمور اور امام الحق نے 77 رنز کی شراکت قائم کی۔

153 کے مجموعی اسکور میں شیر فین رودر فورڈ ملتان سلطانز کے نوجوان باؤلر شاہنواز دھانی کا شکار بنے، نوجوان فاسٹ باؤلر نے اگلے ہی اوور میں ٹام کیڈمور کو 53 کے انفرادی اسکور پر آؤٹ کر دیا۔ اُن کی اننگز میں ایک چھکا اور چھ چوکے شامل تھے۔

اس موقع پر نوجوان حیدر علی نے کریز سنبھالی اور 8 گیندوں پر 2 چھکوں اور 2 چوکوں کی مدد سے برق رفتار 24 رنز بنا کر پشاور زلمی کو فتح سے ہمکنار کر دیا۔ ملتان سلطانز کے شاہنواز دھانی نے 2 جبکہ عثمان قادر نے ایک وکٹ حاصل کی۔

اس سے قبل پشاور زلمی نے ٹاس جیت کر ملتان سلطانز کو پہلے بیٹنگ کی دعوت دی تو کرس لین ایک بار پھر ملتان سلطانز کو بڑا آغاز فراہم کرنے میں ناکام رہے اور ایک کے انفرادی اسکور پر آؤٹ ہو کر پویلین واپس لوٹ گئے۔ انہیں دراز قد فاسٹ باؤلر محمد عرفان نے آؤٹ کیا، جس کے بعد انگلش کرکٹر جیمزونس نے کریز سنبھالی اور ملتان سلطانز کے کپتان محمد رضوان کے ساتھ مل کر تیزی سے رنز بنانے کا سلسلہ شروع کیا۔

محمد رضوان دو چھکوں اور تین چوکوں کی مدد سے 41 رنز بنا کر ایمر جنگ پلئیر محمد عمران کی گیند پر آؤٹ ہو گئے۔

دوسرے اینڈ سے جیمزونس نے عمدہ بیٹنگ کرتے ہوئے نصف سنچری اسکور کی۔ انہوں نے تین چھکوں اور نو چوکوں کی بدولت 55 گیندوں پر 84 رنز کی شاندار اننگز کھیلی۔

صہیب مقصود کے 21 گیندوں پر 36 رنز نے بھی سلطانز کے اسکور میں قابل قدر اضافہ کیا۔ ان کی اننگز میں دو چھکے اور چار چوکے شامل تھے۔

رائلی روسو 14 اور خوشدل شاہ 6 رنز بنا کر پرنٹ آؤٹ رہے۔ ملتان سلطانز نے مقررہ 20 اوورز میں چار وکٹوں کے نقصان 193 رنز بنائے۔

پشاور زلمی کے ثاقب محمود نے دو جبکہ محمد عمران اور محمد عرفان نے ایک ایک وکٹ حاصل کی۔

کپتان وہاب ریاض پشاور زلمی کے سب سے مہنگے باؤلر ثابت ہوئے۔ انہوں نے چار اوورز میں 51 رنز دیئے۔ وہ کوئی بھی وکٹ حاصل کرنے میں ناکام رہے۔

-ENDS-

Media contact:

## Ibrahim Badees Muhammad

Editor – Urdu Content

Media and Communications

E: [ibrahim.badees@pcb.com.pk](mailto:ibrahim.badees@pcb.com.pk)

M: +92 (0) 345 474 3486

W: [www.pcb.com.pk](http://www.pcb.com.pk)

### Partners



[www.psl-t20.com](http://www.psl-t20.com) ●  
@thePSLT20 ●  
@thePSL ●  
PakistanSuperLeague ●  
@thePSL ●

**PCB Headquarters**  
Gaddafi Stadium,  
Ferozpur Road, Lahore  
Pakistan, PO Box 54000  
T: +92 42 3571 7231-4